



जीतपुरसिमरा उपमहानगरपालिका जीतपुरसिमरा राजपत्र

खण्ड:९

संख्या:३१

प्रमाणिकरण मिति:२०८३/०३/२७

भाग १

जीतपुरसिमरा उपमहानगरपालिका

खानेपानी तथा सरसफाई व्यवस्थापन बोर्ड ऐन, २०८३

प्रस्तावना:

नेपालको संविधान २०७२ को मौलिक हक अन्तर्गत धारा ३५ (४) को व्यवस्था र राज्यशक्तिको बाँडफाँड अन्तर्गत धारा ५७ (४) र सो संग संवन्धित अनुसूची ८ को बुँदा नं. ९ र १९ बमोजिम खानेपानी तथा सरसफाई सेवा स्थानीय तहको एकल अधिकार क्षेत्र भित्र रहेकोले बारा जिल्लाको जीतपुरसिमरा उपमहानगरपालिकामा खानेपानी, सरसफाई तथा स्वच्छता सेवालाई नियमित, व्यवस्थित, गुणस्तरयुक्त र सुलभ बनाई उपमहानगरपालिका क्षेत्रका बासिन्दालाई गुणस्तरीय तथा भरपर्दो खानेपानी, सरसफाई तथा स्वच्छता सेवा प्रदान गर्न गराउन उचित र प्रभावकारी व्यवस्था गर्नको लागि खानेपानी तथा सरसफाई व्यवस्थापन बोर्डको स्थापना र सञ्चालन गर्न वाञ्छनीय भएकोले, नेपालको संविधान, २०७२ बमोजिम जीतपुरसिमरा उपमहानगरपालिकाले यो ऐन बनाएको छ।

परिच्छेद-१

प्रारम्भिक

१. संक्षिप्त नाम र प्रारम्भ:

(१) यस ऐनको नाम “जीतपुरसिमरा उपमहानगरपालिका खानेपानी तथा सरसफाई व्यवस्थापन बोर्ड ऐन, २०८३” रहेको छ।

(२) यो ऐन जीतपुरसिमरा उपमहानगरपालिकाको राजपत्रमा प्रकाशित भएको मिति देखि प्रारम्भ हुनेछ।

२. परिभाषा: विषय वा प्रसङ्गले अर्को अर्थ नलागेमा यस ऐनमा,-

(क) “बोर्ड” भन्नाले दफा ३ बमोजिम बारा जिल्ला जीतपुरसिमरा उपमहानगरपालिकामा गठन भएको खानेपानी तथा सरसफाई व्यवस्थापन बोर्ड सम्झनु पर्छ।

(ख) “समिति” भन्नाले दफा ९, बमोजिम गठन भएको बोर्डको कार्यकारी समिति सम्झनुपर्छ।

(ग) “अध्यक्ष” भन्नाले समितिको अध्यक्ष सम्झनु पर्छ र सो शब्दले अध्यक्षको अनुपस्थितिमा अध्यक्षको काम गर्ने अन्य कुनै व्यक्ति समेतलाई जनाउँछ।

(घ) “सदस्य” भन्नाले कार्यकारी समितिको सदस्य सम्झनु पर्छ र सो शब्दले अध्यक्ष समेतलाई जनाउँछ।

(ङ) “नगरपालिका” भन्नाले नेपालको संविधान २०७२ बमोजिम बारा जिल्लाको जीतपुरसिमरा उपमहानगरपालिका सम्झनु पर्छ।

(च) “संस्थान” भन्नाले नेपाल खानेपानी संस्थान ऐन, २०४६ बमोजिम स्थापित नेपाल खानेपानी संस्थान सम्झनु पर्छ।

(छ) “भौगोलिक क्षेत्र” भन्नाले बोर्डले खानेपानी वा सरसफाई सेवा सञ्चालन तथा व्यवस्थापन गर्न गराउन दफा ५ बमोजिम तोकेको क्षेत्र सम्झनु पर्छ।

(ज) “प्राकृतिक पानी” भन्नाले सनातन देखि ढुङ्गे धारा, कुवा, नदी, खोला, इनार, पोखरी, ताल वा सतही प्राकृतिक स्रोतबाट निःसृत भएको वा भूमिगत स्रोतबाट निकालिएको पानी सम्झनुपर्छ।

(झ) “खानेपानी सेवा” भन्नाले प्राकृतिक पानीलाई आवश्यकता अनुसार प्रशोधन तथा शुद्धिकरण गरी उपभोक्तालाई स्वच्छ खानेपानी उपलब्ध गराउने काम सम्झनु पर्छ।

(ञ) “सरसफाई सेवा” भन्नाले मानव मलमूत्रबाट वा घरेलु, व्यापारिक वा औद्योगिक उपयोग पश्चात् निष्काशन भएको फोहर पानी तथा त्यस्तो पानीमा मिश्रित सबै किसिमका फोहर पदार्थलाई नष्ट गर्ने, निष्काशन गर्ने, प्रशोधन गर्ने वा शुद्धिकरण गर्ने काम सम्झनु पर्छ।

(ट) “स्वच्छता सेवा” भन्नाले खानेपानी तथा सरसफाई संग सम्बन्धित उन्नत आनिवानिको विकास भई सो आनिवानिको निरन्तर अभ्यास भएको सम्झनु पर्दछ।

(ठ) “सेवा” भन्नाले खानेपानी, सरसफाई तथा स्वच्छता सेवा सम्झनु पर्छ।

(ड) "अनुमतिपत्र" भन्नाले सेवा सञ्चालन तथा व्यवस्थापन गर्न सेवा प्रदायकलाई दिइएको अनुमतिपत्र सम्झनु पर्छ।

(ढ) "सेवा प्रदायक" भन्नाले महसुल लिई सेवा उपलब्ध गराउने कुनै व्यक्ति, उपभोक्ता समूह वा संगठित संस्था सम्झनु पर्छ र सो शब्दले बोर्डसँग सम्झौता गरी सेवा प्रदान गर्ने अन्य कुनै व्यक्ति समेतलाई जनाउँछ।

(ण) "सेवा प्रणाली" भन्नाले खानेपानी वा सरसफाई सेवा प्रदान गर्ने उद्देश्यले निर्माण वा जडान गरिएको पाइप, जलाशय वा खानेपानी, फोर पानी वा दल मिसिएको पानी प्रशोधन वा शुद्धिकरण गर्ने प्लाण्ट वा त्यस्तै किसिमका अन्य उपकरण वा संरचना सम्झनु पर्छ।

(त) "महसुल" भन्नाले बोर्ड वा सेवाप्रदायकले सेवा प्रदान गरेबापत उपभोक्ताबाट लिन पाउने महसुल सम्झनु पर्छ।

(थ) "व्यवस्थापक" भन्नाले दफा १५ बमोजिम नियुक्त बोर्डको व्यवस्थापक सम्झनुपर्छ।

(द) "तोकिएको" वा "तोकिए बमोजिम" भन्नाले यस ऐनअन्तर्गत बनेको नियममा तोकिएको वा तोकिए बमोजिम सम्झनु पर्छ।

(घ) "उपभोक्ता समिति" भन्नाले खानेपानी तथा सरसफाई सेवा निर्माण, संचालन तथा व्यवस्थापन कार्यमा संलग्न बोर्ड गठन पूर्व कायम रहेका खानेपानी तथा सरसफाई उपभोक्ता समितिलाई सम्झनु पर्दछ।

(न) "व्यवस्थापन उपसमिति" भन्नाले बोर्डमा आवद्ध भए पश्चात रुपान्तरण भएका खानेपानी तथा सरसफाई उपभोक्ता समितिहरू सम्झनु पर्दछ।

परिच्छेद-२

बोर्डको गठन तथा काम, कर्तव्य र अधिकार

३. बोर्ड गठन गर्न सक्ने:

(१) नगरपालिकाले आफ्नो राजपत्रमा सूचना प्रकाशन गरी यो ऐन प्रारम्भ हुँदाका बखत कुनै सरकारी वा गैरसरकारी निकाय वा संस्थान वा उपभोक्ता समितिले सञ्चालन गरिरहेको एक वा एक भन्दा बढी खानेपानी, सरसफाई तथा स्वच्छता सेवा प्रणाली तथा सेवालाई प्रभावकारी रूपमा सञ्चालन तथा व्यवस्थापन गर्न गराउन नगर प्रमुख संरक्षक रहने गरि जीतपुरसिमरा खानेपानी तथा सरसफाई व्यवस्थापन बोर्ड गठन गर्न सक्नेछ।

(२) उपदफा (१) बमोजिमको सेवा प्रणाली तथा सेवा नगरपालिकाको केही वा पूरै भागमा संचालन भईरहेको रहेछ भने सो भाग समेतलाई उपदफा (१) बमोजिम गठन हुने बोर्डको भौगोलिक क्षेत्र भित्र समावेश गर्न सकिनेछ।

(३) उपदफा (१) मा जुनसुकै कुरा लेखिएको भए तापनि नगरपालिका क्षेत्र भित्र सरकारी निकाय वा नगरपालिका वा संस्थान वा उपभोक्ता समितिबाट संचालित कुनै पनि सेवा प्रणाली वा सेवा, सम्पत्ति तथा दायित्व बोर्डलाई हस्तान्तरण गर्न सम्बन्धित खानेपानी आयोजनाले आफ्नो समितिमा निर्णय गराई बोर्ड समक्ष निवेदन दिनु पर्नेछ। यसरी हस्तान्तरण भएका योजनाहरू अन्तर्गत निर्मित विभिन्न संरचना, जडित उपकरणहरू तथा सेवा प्रणाली बोर्डमा स्वतः सरेको मानिनेछ। यस ऐन बमोजिम बोर्डलाई आयोजना हस्तान्तरण गरि संचालन तथा व्यवस्थापन गर्न गराउन देहायका विवरणहरू सहित बोर्डमा पेश गर्नु पर्ने दायित्व बोर्ड गठन पूर्व वा बोर्डमा हस्तान्तरण हुनु पूर्व आयोजना व्यवस्थापन तथा संचालन गरिरहेको निकायको हुनेछ।

(क) सेवा सञ्चालन तथा व्यवस्थापन गरिने भौगोलिक क्षेत्र,

(ख) सेवा सञ्चालन तथा व्यवस्थापन गरिने क्षेत्रभित्र रहेको वा सोसँग सम्बन्धित पानीको स्रोतको स्थिति,

(ग) उपभोक्ताको अनुमानित संख्या तथा सेवा मागको विवरण,

(घ) सेवा सञ्चालन गर्नको लागि लाग्ने अनुमानित लागत,

(ङ) सेवा सञ्चालन, व्यवस्थापन, सोको मर्मत सम्भार तथा सुधार वा सेवा विस्तारको लागि तयार गरिएको दीर्घकालीन योजना,

(च) सेवालाई प्रभावकारी र गुणस्तरयुक्त बनाउन तयार गरिएको कार्य योजना,

(छ) कुनै सरकारी निकाय वा उपभोक्ता समितिले सञ्चालन गरिरहेको सेवा प्रणालीलाई बोर्डमा हस्तान्तरण गरी सेवा सञ्चालन गर्न त्यस्तो सेवा प्रणालीसँग आवद्ध सम्पत्ति तथा दायित्व र सो को हस्तान्तरण गर्ने तरीका तथा तत्सम्बन्धी अन्य व्यवस्था, र

(ज) तोकिए बमोजिमका अन्य कागजातहरू

४. बोर्ड स्वशासित संस्था हुने: (१) बोर्ड अविच्छिन्न उत्तराधिकारवाला स्वशासित संगठित संस्था हुनेछ।

(२) बोर्डको काम कारवाहीको निमित्त आफ्नो एउटा छुट्टै छाप हुनेछ।

(३) बोर्डले व्यक्ति सरह चल, अचल सम्पत्ति प्राप्त गर्न, उपभोग गर्न, बेचबिखन गर्न वा अन्य कुनै किसिमले व्यवस्था गर्न सक्नेछ।

(४) बोर्डले व्यक्ति सरह आफ्नो नामबाट नालिस उजुर गर्न र बोर्ड उपर पनि सोही नामबाट नालिस उजुर लाग्न सक्नेछ।

५. बोर्डको भौगोलिक क्षेत्र: (१) दफा ३ बमोजिम गठन हुने बोर्डको भौगोलिक क्षेत्र त्यस्तो बोर्ड गठन गर्दाका बखत नगरपालिकाले आफ्नो राजपत्रमा प्रकाशन गरेको सूचनामा तोकिए बमोजिम हुनेछ।

(२) उपदफा (१) बमोजिमको बोर्डको भौगोलिक क्षेत्र कुनै कारणले थपघट वा हेरफेर गर्नु परेमा सोको पर्याप्त कारण सहित बोर्डले नगरपालिका समक्ष आवेदन दिनु पर्नेछ।

(३) उपदफा (२) बमोजिम निवेदन परेमा नगरपालिकाले सो सम्बन्धमा आवश्यक जाँचबुझ गर्नेछ।

(४) उपदफा (३) बमोजिम जाँचबुझ गर्दा बोर्डको भौगोलिक क्षेत्र थपघट वा हेरफेर गर्न उपयुक्त देखेमा नगरपालिकाले आफ्नो राजपत्रमा सूचना प्रकाशन गरी बोर्डको भौगोलिक क्षेत्र थपघट वा हेरफेर गर्न सक्नेछ।

६. बोर्डको काम, कर्तव्य र अधिकार: यस ऐनमा अन्यत्र लेखिएका काम, कर्तव्य र अधिकारको अतिरिक्त बोर्डको काम, कर्तव्य र अधिकार देहाय बमोजिम हुनेछ:-

(क) सेवा प्रणाली प्राप्त, निर्माण, विस्तार, सुधार तथा पुनर्स्थापना गर्ने गराउने,

(ख) सेवाको उपयोग सम्बन्धी नीति बनाई कार्यान्वयन गर्ने गराउने,

(ग) खानेपानीको दुरुपयोग रोक्ने तथा खानेपानी प्रदूषित हुन नदिने,

(घ) खानेपानीको स्रोत, वितरण तथा सरसफाई सम्बन्धमा अध्ययन, अनुसन्धान तथा सर्वेक्षण गर्ने गराउने,

(ङ) सेवा प्रणाली सम्बन्धी अल्पकालीन तथा दीर्घकालीन योजना तयार गरी कार्यान्वयन गर्ने गराउने,

(च) सेवा सञ्चालनको लागि आवश्यक पर्ने लगानी निश्चित गरी सोको योजना तयार गर्ने र आर्थिक स्रोतको व्यवस्था गर्ने गराउने,

(छ) सेवाको विस्तार तथा विकासका लागि आवश्यक पर्ने रकमको स्रोत पहिचान गरी प्राप्त गर्ने,

(ज) खानेपानी, सरसफाई तथा स्वच्छता सेवाको महसुल दर निर्धारण गर्ने/गराउने,

(झ) गुणस्तर युक्त र प्रभावकारी सेवा प्रदान गर्न आवश्यक प्रबन्ध गर्ने,

(अ) सेवा प्रदायकलाई सेवा प्रदान गर्न अनुमतिपत्र प्रदान गर्ने वा सेवा प्रदायकसँग सम्झौता गरी सेवा प्रदान गराउन सक्ने,

(ट) उपभोक्तालाई प्रदान गर्ने सेवा बापत निर्धारित महसुल असूल गर्ने गराउने,

(ठ) सेवाप्रदायकले सेवा प्रदान गर्दा कुनै उपभोक्तालाई पीरमर्का पर्न गएमा सोउपर सुनुवाई गरी उपयुक्त उपचार दिने,

(ड) खानेपानी वितरणका सबै पक्षहरूमा क्षति पुर्याउने पक्षहरूबाट दण्ड सजायको लागि नीति तय गरी कार्यान्वयन गर्ने/गराउने,

(ड) विद्यमान खानेपानी उपभोक्ता समितिलाई बोर्ड मार्फत खानेपानीलाई व्यवस्थापन गर्न अभिप्रेरित गर्न आवश्यक कार्य गर्ने/गराउने,

(ण) बोर्डले कुनै संघ संस्था तथा निकायसँग सह-लगानीमा खानेपानी सम्बन्धी क्रियाकलाप गर्ने/गराउने,

(त) सेवा सञ्चालनका लागि आवश्यक पर्ने नियमित अनुगमन तथा तोकिए बमोजिमका अन्य काम गर्ने,

(थ) फोहोर व्यवस्थापन कार्य गर्ने/गराउने,

(द) समुदायमा सरसफाई संवन्धी प्रवर्द्धनात्मक कार्यक्रमहरू संचालन गर्ने/गराउने,

(ध) प्रत्येक वर्ष साधारण सभा गर्ने/गराउने।

७. बोर्डले सेवा सञ्चालन गर्ने गराउने: (१) बोर्डले सञ्चालन गर्नु पर्ने सेवा आफैले वा आवश्यकता अनुसार सेवा प्रदायकलाई अनुमतिपत्र प्रदान गरी वा निजसँग सम्झौता गरी सञ्चालन गर्न/गराउन सकेछ।

(२) उपदफा (१) बमोजिम सेवा प्रदायकलाई अनुमतिपत्र प्रदान गर्दा वा निजसँग सम्झौतागर्दा बोर्डले आवश्यक शर्त तोक्न सक्नेछ।

(३) सेवा प्रदायकले पालना गर्नु पर्ने शर्तहरू अनुमतिपत्र वा सम्झौतामा उल्लेख भए बमोजिम हुनेछन्।

(४) अनुमतिपत्रको ढाँचा तथा सम्झौतामा उल्लेख हुनु पर्ने कुरा तोकिए बमोजिम हुनेछ।

८. पानी उपभोग तथा वितरण सम्बन्धी अधिकार सन्ने: (१) स्थानीय उपभोक्ता, सरकारी तथा गैरसरकारी संस्था र संस्थानले सञ्चालन र व्यवस्थापन गरेको सेवा प्रणाली बोर्डमा हस्तान्तरण भएमा संस्थानले सेवा प्रदान गर्न उपयोग गरेको पानीको सम्पूर्ण स्रोतमा बोर्डको अधिकार हुनेछ।

(२) उपदफा (१) बमोजिम स्थानीय उपभोक्ता, सरकारी तथा गैरसरकारी संस्था र संस्थानबाट हस्तान्तरण भएको सेवा प्रणालीको उपयोग, सञ्चालन तथा मर्मत सम्भार वा पुनर्स्थापन गर्ने क्रममा सार्वजनिक वा व्यक्तिगत घर जग्गामा पाइप राख्ने वा संरचनाको पुनर्निर्माण वा पुनर्स्थापन गर्ने सम्बन्धमा बोर्डलाई संस्थानलाई भए सरहको अधिकार हुनेछ।

परिच्छेद-३

कार्यकारी समितिको गठन सम्बन्धी व्यवस्था

९. कार्यकारी समितिको गठन: (१) ऐनको दफा ३ बमोजिम गठन भएको बोर्डको तर्फबाट सम्पादन गर्नु पर्ने सम्पूर्ण काम कारबाही सुचारु रूपले सम्पादन गर्न एक कार्यकारी समिति रहनेछ।

(२) उपदफा (१) बमोजिमको समितिमा देहायका सदस्यहरू रहनेछन्:-

(क) नगर प्रमुख — अध्यक्ष

(ख) नगर उप-प्रमुख — उपाध्यक्ष

(ग) प्रमुख प्रशासकीय अधिकृत — सदस्य

(घ) खानेपानी योजना संचालनमा वा निर्माणको चरणमा रहेका वडाहरूको निर्वाचित वडा अध्यक्षहरू मध्ये बाट नगरपालिकाले तोकेका बढीमा ३ जना कम्तिमा एक महिला कार्यपालिका सदस्य -सदस्य

(ङ) बातावरण तथा विपद व्यवस्थापना विषयगत समितिका संयोजक - सदस्य

(च) उपमहानगरपालिकाको खानेपानी, सरसफाई स्वच्छता सेवा हेर्ने शाखा प्रमुख - सदस्य

(छ) बोर्ड अन्तर्गत संचालन हुने प्रत्येक खानेपानी तथा सरसफाई उपभोक्ता समितिका अध्यक्ष वा प्रतिनिधि - सदस्य

(ज) कार्यपालिका सदस्यहरूबाट समितिले मनोनयन गरेका कम्तिमा एक महिला सहित जम्मा ३ जना — सदस्य

(झ) खानेपानी तथा सरसफाई सेवा क्षेत्रका विज्ञहरू मध्येबाट समितिले मनोनयन गरेको एकजना स्थानीय प्रतिनिधि - सदस्य

(४) उपदफा (२) बमोजिम मनोनीत पदाधिकारीहरू जुन जुन निकायहरूको प्रतिनिधित्व गरिरहेका हुन्छन्, कुनै कारणवश ति निकायहरूमा, ति, व्यक्तिहरू परिवर्तन भएमा पाँच वर्ष अगावै पनि सम्बन्धित निकायको पत्रको आधारमा सम्बन्धित पदाधिकारी परिवर्तन हुनेछन् ।

(५) बोर्डले छलफलका विषय वस्तुहरू अनुसार खानेपानी तथा सरसफाई क्षेत्र हेर्ने जिल्ला स्थित कार्यालय र खानेपानी तथा सरसफाई क्षेत्रका अन्य विषय विज्ञहरूलाई बोर्डको बैठकमा आमश्रण गर्न सक्नेछ ।

(६) उपदफा २ (घ) बमोजिम मनोनयन गर्दा एक उपभोक्ता समितिबाट १ भन्दा बढी सदस्य नहुने गरी गर्नु पर्नेछ ।

साथै एक कार्यकाल पश्चात अर्को कार्यकालको लागि समितिमा मनोनयन गर्दा उपलब्ध भए सम्म पहिले भन्दा फरक खानेपानी तथा सरसफाई उपभोक्ता समितिको प्रतिनिधिलाई प्राथमिकता दिनु पर्नेछ ।

(७) व्यवस्थापकले समितिको सदस्य सचिव भई काम गर्नेछ ।

१०. सदस्यको पद रिक्त हुने अवस्था: समितिमा मनोनीत सदस्यको पद देहायका अवस्थामा रिक्त भएको मानिनेछ:-

(क) निजले मनोनयन गर्ने निकाय समक्ष आफ्नो पदबाट लिखित राजीनामा दिएमा,

(ख) निजको पदावधि समाप्त भएमा,

(ग) निज साहूको दामासाहीमा परेमा,

(घ) निज कुनै फौजदारी अभियोगमा अदालतबाट कसूरदार ठहरिएमा,

(ङ) निज बिना सूचना लगातार तीन पटकसम्म समितिको बैठकमा अनुपस्थित भएमा,

(च) निजको मृत्यु भएमा ।

११. रिक्त स्थानको पूर्ति: समितिको मनोनीत सदस्यको पद कुनै कारणबाट रिक्त हुन आएमा बाँकी अवधिको लागि निज पहिले जुन प्रक्रियाबाट मनोनयन भएको हो सोही तरिकाबाट मनोनयन गरीरिक्त पदको पूर्ति गरिनेछ ।

१२. समितिको बैठक र निर्णय: (१) समितिको बैठक वर्षको कम्तीमा छ पटक बस्नेछ र दुई बैठक बीचको फरक तीन महिनाभन्दा बढी हुने छैन ।

(२) समितिको बैठक अध्यक्षले तोकेको मिति, समय र स्थानमा बस्नेछ ।

(३) उपपदफा (२) मा जुनसुकै कुरा लेखिएको भएतापनि समितिका कम्तीमा पच्चीस प्रतिशत सदस्यले समितिको बैठक बोलाउन लिखित अनुरोध गरेमा अध्यक्षले त्यस्तो लिखित अनुरोध प्राप्त भएको मितिले सात दिनभित्र समितिको बैठक बोलाउनु पर्नेछ।

(४) समितिका कुल सदस्य संख्याको पचास प्रतिशतभन्दा बढी सदस्य उपस्थित भएमा समितिको बैठकको लागि गणपूरक संख्या पुगेको मानिनेछ।

(५) समितिको बैठकको अध्यक्षता अध्यक्षले गर्नेछ र निजको अनुपस्थितिमा समितिको उपाध्यक्षले बैठकको अध्यक्षता गर्नेछ।

(६) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ।

(७) समितिको निर्णय अध्यक्षले प्रमाणित गर्नेछ।

(८) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ।

१३. सदस्यको भत्ता तथा सुविधा: (१) समितिको सदस्यले बैठकमा भाग लिए बापत तोकिए बमोजिम बैठक भत्ता पाउनेछ।

(२) समितिका सदस्यले बोर्डको काम गरे बापत पाउने अन्य सुविधा तोकिए बमोजिम हुनेछ।

१४. सर्व साधारणको हित हेर्नु पर्ने: समितिले बोर्डको तर्फबाट काम कारवाही गर्दा सर्व साधारणको बृहत्तर हित र व्यापक सुविधालाई ध्यानमा राखी गर्नु पर्नेछ र त्यसरी काम गर्दा लागेको लागत खर्च समेतलाई विचार गर्नु पर्नेछ।

परिच्छेद-४

व्यवस्थापक तथा कर्मचारी सम्बन्धी व्यवस्था

१५. व्यवस्थापकको नियुक्ति:

(१) बोर्डको प्रशासकीय प्रमुखको रूपमा काम गर्न समितिले तोकिए बमोजिमको योग्यता पुगेको व्यक्तिलाई व्यवस्थापकको पदमा नियुक्ति गर्नेछ।

(२) व्यवस्थापकको पदावधि तोकिए बमोजिमा अथवा करार सेवा बमोजिम हुनेछ।

उपपदफा (२) मा जुनसुकै कुरा लेखिएको भए तापनि व्यवस्थापकले पदीय जिम्मेवारी पूरा नगरेमा, बोर्डको हित विपरीत कुनै कामकारवाही गरेमा, निज कुनै खराब आचरणमा परि वा समितिले दिएको निर्देशन अनुरूप निजले काम नगरेमा समितिले तोकिएको प्रक्रिया अपनाई निजलाई जुनसुकै बखत व्यवस्थापकको पदबाट हटाउन सकिनेछ। तर त्यसरी पदबाट हटाउनु अघि निजलाई सफाई पेश गर्ने मनासिव मौकाबाट वन्चित गरिने छैन।

(४) व्यवस्थापकको पारिश्रमिक, सुविधा तथा सेवाका अन्य शर्त तोकिए बमोजिम हुनेछ।

१६. व्यवस्थापकको काम, कर्तव्य र अधिकार: १) व्यवस्थापकको काम, कर्तव्य र अधिकार देहाय बमोजिम हुनेछ:-

- (क) समितिको निर्णय तथा निर्देशन कार्यान्वयन गर्ने/गराउने,
- (ख) बोर्डको अल्पकालीन तथा दीर्घकालीन योजना, वार्षिक कार्यक्रम र बजेट तयार गर्ने/गराउने,
- (ग) समितिबाट स्वीकृत कार्यक्रम कार्यान्वयन गर्ने/गराउने,
- (घ) बोर्डको लागि आवश्यक कर्मचारी नियुक्तिको लागि समिति समक्ष सिफारिस गर्ने,
- (ङ) समितिबाट स्वीकृत हुनु पर्ने प्रस्तावहरू समिति समक्ष पेश गर्ने,
- (घ) बोर्डले सञ्चालन गरेका कार्यक्रमहरूको नियमित अनुगमन गर्ने
- (छ) बोर्डको अध्यक्षको निर्देशनमा बैठक आव्हान गर्ने, बैठकको एजेण्डा तय गर्ने,
- (ज) बोर्डका कर्मचारीहरूको कामको अनुगमन, कार्य सम्पादन मूल्याङ्कन गरी अर्धवार्षिक रूपमा बोर्ड समक्ष पेश गर्ने,
- (झ) तोकिए बमोजिमका अन्य काम गर्ने।

१७. कर्मचारी सम्बन्धी व्यवस्था: (१) बोर्डमा आवश्यक संख्यामा कर्मचारीहरू रहनेछन्।

(२) देहाय बमोजिम काम, कर्तव्य र अधिकार हुने गरि बोर्डले एक पदपूर्ति समितिको गठन गर्न सक्नेछ।

क. रिक्त रहेका पदहरू पूर्ति गर्न छनौटको प्रक्रिया र नियमावलीको परिधिभित्र रही प्रतियोगिताको किसिम निर्धारण गर्ने,

ख. खुला प्रतियोगिताद्वारा पूर्ति गर्नुपर्ने पदको लागि विज्ञापन गर्ने, परीक्षा लिने र अन्तर्वाता गरी छनौट गरिएका उम्मेदवारहरूलाई नियुक्तिको लागि बोर्डको कार्यसमिति समक्ष सिफारिस गर्ने, बढुवा प्रयोजनका लागि तोकिएको मापदण्ड तथा बस्तुगत आधारमा पद अनुसारको सुपरीवेक्षक, मूल्याङ्कन र पुनरावलोकन सम्बन्धी व्यवस्था गरी आवश्यक कर्मचारीहरूको कार्य सम्पादन मूल्याङ्कन विवरण तयार गरी त्यस्तो विवरण वर्षे पिच्छे भर्न लगाई सम्बन्धित सुपरीवेक्षक, मूल्याङ्कनकर्ता र पुनरावलोकन कर्ताको सिफारिस सहित पेश गर्ने व्यवस्था मिलाई कर्मचारी अभिलेख अद्यावधिक राख्ने ।

ग. मूल्याङ्कनकर्ता र पुनरावलोकनकर्ता बोर्डले तोके बमोजिम हुनेछ।

(३) उपदफा (१) बमोजिमका कर्मचारीको पारिश्रमिक, सुविधा तथा सेवाका अन्य शर्तहरू तोकिए बमोजिम हुनेछ।

परिच्छेद-५

बोर्डको विशेषाधिकार

१८. ऋण तथा सहयोग लिन सक्ने: बोर्डले आवश्यकता अनुसार नेपाल भित्रको कुनै बैङ्क वा वित्तीय संस्था वा विदेशी सरकार, अन्तर्राष्ट्रिय संघ वा संस्थाबाट ऋण वा सहयोग प्राप्त गर्न सक्नेछ। तर दातृ निकाय,

अन्तर्राष्ट्रिय संघ वा संस्थाबाट ऋण वा सहयोग प्राप्त गर्नु अघि बोर्डले प्रचलित कानून बमोजिम स्वीकृति लिनु पर्नेछ।

१९. लगानी गर्न सक्ने: (१) बोर्डले दफा २६ बमोजिमको कोषमा रहेको रकम उपभोक्ताको हितलाई ध्यानमा राखी लगानी गर्न सक्नेछ।

(२) उपदफा (१) बमोजिम गरिने लगानीको क्षेत्र तथा शर्त तोकिए बमोजिम हुनेछ।

२०. घर जग्गामा प्रवेश गर्न सक्ने: (१) बोर्डको कुनै कर्मचारीले आफ्नो कर्तव्य पालनाको सिलसिलामा कुनै उपभोक्ताको घर जग्गामा प्रवेश गर्नु पर्ने भएमा सोको कारण सहितको जानकारी सम्बन्धित व्यक्तिलाई दिई त्यस्तो घर जग्गामा प्रवेश गर्न सकिनेछ। तर कुनै व्यक्तिले सेवाको दुरुपयोग वा सेवाको अनाधिकार उपयोग गरिरहेको छ भन्ने शंका गर्नु पर्ने मनासिव आधार र कारण भएमा त्यस्तो घर जग्गामा प्रवेश गर्न जानकारी दिइरहनु पर्ने छैन।

(२) बोर्डको अनुमति पत्र लिई वा बोर्डसँग सम्झौता गरी सेवा संचालन गर्ने सेवा प्रदायकलाई समेत उपदफा (१) बमोजिमको अधिकार प्राप्त हुनेछ।

२१. निजी वा सार्वजनिक घर जग्गामा पाइप बिच्छ्याउन सक्नेछ : (१) बोर्डले उपभोक्तालाई खानेपानी वा सरसफाई सेवा उपलब्ध गराउने प्रयोजनको लागि निजी वा सार्वजनिक घरजग्गामा पाइप बिच्छ्याउन वा अन्य संरचना बनाउन सक्नेछ।

(२) उपदफा (१) बमोजिम पाइप बिच्छ्याउँदा वा सोसँग सम्बन्धित अन्य संचरना बनाउँदा कुनै व्यक्तिको निजी घर जग्गामा कुनै किसिमले हानि नोक्सानी पर्न गएमा बोर्डले सो बापत सम्बन्धित घर जग्गा धनीलाई मनासिव क्षतिपूर्ति दिनु पर्नेछ।

२२. सेवा प्रदायकसँग शुल्क लिन सक्ने: (१) सेवा प्रदायक संस्था मार्फत संचालन गर्न सक्ने।

(२) बोर्डले आफ्नो भौगोलिक क्षेत्रभित्र सेवा सञ्चालन गर्ने सेवा प्रदायकसँग तोकिए बमोजिम शुल्क लिन सक्नेछ।

(३) बोर्डले कुनै सेवा प्रदायकलाई आफ्नो सेवा प्रणाली सञ्चालन गर्न अनुमतिपत्र दिएकोमा अनुमतिपत्रमा उल्लेख भए बमोजिमको रकम त्यस्तो सेवा प्रदायकबाट असूल उपर गर्नेछ।

२३. अतिरिक्त दस्तुर लगाउने: (१) उपभोक्ताले सेवा उपयोग गरे बापत तिर्नु पर्ने महसुल निर्धारित समयभित्र नतिरेमा वा उपभोक्तालाई नियमित सेवा भन्दा थप सेवा उपलब्ध गराइएकोमा त्यस्तो उपभोक्ताबाट बोर्डले तोकिए बमोजिम अतिरिक्त दस्तुर असूल उपर गर्न सक्नेछ।

(२) बोर्डसँग सम्झौता गरी वा बोर्डको अनुमतिपत्र प्राप्त गरी सेवा सञ्चालन गर्ने सेवा प्रदायकले समेत उपदफा (१) बमोजिमको अतिरिक्त दस्तुर लगाउन र उठाउन पाउनेछ।

२४. सेवा निलम्बन वा अन्त्य गर्न सक्ने: (१) यस ऐन वा प्रचलित कानून बमोजिम निर्धारित महसुल नबुझाउने वा तोकिएको समयमा महसुल नबुझाउने उपभोक्ताको सेवा बोर्ड वा सेवा प्रदायकले निलम्बन वा अन्त्य गर्न सक्नेछ।

(२) उपदफा (१) बमोजिम सेवा अन्य भएकोमा उपभोक्ताले बोर्ड वा सेवा प्रदायकलाई बुझाउनु पर्ने महसुल तथा अन्य दस्तुर बुझाएमा निजलाई पुनः सेवा प्रदान गरिनेछ।

परिच्छेद-६

कसूर तथा सजाय

२५. कसूर तथा सजाय: (१) कसैले यो ऐन वा यस अन्तर्गत बनेको नियम प्रतिकूल कुनै कसूर गरेमा बोर्डले त्यस्तो व्यक्तिलाई देहाय बमोजिम सजाय गर्न सक्नेछ:

(क) सेवासँग सम्बन्धित कुनै संरचना, जडान वा पूर्वाधार भत्काए वा बिगारेमा वा अन्य कुनै प्रकारले क्षति पुर्याएमा क्षति भएको हानि नोक्सानी भराई कसूरको अवस्था हेरी पचास हजार रुपैयाँ सम्म जरिवाना गर्न सकिनेछ,

(ख) खानेपानीलाई प्रदूषित गराई सार्वजनिक स्वास्थ्यमा प्रतिकूल असर पुर्याएकोमा कसूरको मात्रा हेरी पच्चीस हजार रुपैयाँसम्म जरिवाना गर्न सकिनेछ,

(ग) सेवाको अनाधिकार प्रयोग वा दुरुपयोग गरेमा पन्ध्र हजार रुपैयाँसम्म जरिवाना गरी सेवा बन्द गर्न सकिनेछ,

(घ) खानेपानी सेवा संचालनका उपकरण तथा सफ्टवेयर बिगारे वा सेवा प्रदान गर्ने कार्यमा बाधा अवरोध पुर्याएमा दश हजार रुपैयाँसम्म जरिवाना गर्न सकिनेछ,

(ङ) सेवा प्रणालीमा जडित पाइप लाइन चोरी गरेमा, बिगारेमा, भत्काएमा वा नष्ट गरेमा सो कामबाट पुग्न गएको क्षतिको बिगो भराई बिगो बमोजिम जरिवाना गर्न तथा त्यस्तो कार्य गर्ने व्यक्ति उपभोक्ता भए त्यस्ता उपभोक्ताको सेवा छ महिनासम्म बन्द वा निलम्बन गर्न सकिनेछ।

(२) सेवा प्रदायकद्वारा सेवा प्रदान भएको अवस्थामा उपदफा (१) बमोजिमको कसूरका सम्बन्धमा सजाय गर्न वा क्षतिपूर्ति भराई माग्न सेवा प्रदायकले बोर्डमा निवेदन दिन सक्नेछ।

(३) उपदफा (२) बमोजिम सेवा प्रदायकले बोर्डसमक्ष दिएको निवेदन उपर छानबिन गर्दा कुनै व्यक्तिले कसूर गरेको ठहरेमा बोर्डले उपदफा (१) बमोजिम उपयुक्त सजाय गर्ने आदेश दिनसक्नेछ।

(४) यस दफा बमोजिम कसूरको छानबिन गरी सजाय गर्न बोर्डले तोकिए बमोजिम न्यायिक समिति गठन गर्न सक्नेछ।

(५) न्यायिक समितिले उपदफा (४) बमोजिम गरेको सजाय उपर सम्बन्धित उच्च अदालतमा पुनरावेदन गर्न सकिनेछ।

(६) उपदफा (४) बमोजिम गठित न्यायिक समितिको कार्यविधि तोकिए बमोजिम हुनेछ ।

परिच्छेद-७

बोर्डको कोष र लेखापरीक्षण

२६. बोर्डको कोष: (१) बोर्डको आफ्नो एउटा छुट्टै कोष हुनेछ ।

(२) उपदफा (१) बमोजिमको कोषमा देहायका रकम रहनेछन्:-

(क) नेपाल सरकार वा प्रदेशसरकार वा नगरपालिकाबाट प्राप्त रकम,

(ख) नगरपालिकाले बोर्ड सञ्चालन गर्न तथा खानेपानि तथा सरसफाई निर्माण र मर्मत सम्भारकार्य बोर्ड मार्फत गर्नु पर्ने भएकोले सो प्रयोजनार्थ विनियोजन गरेको वार्षिक रकम,

(ग) दातृ निकाय, अन्तर्राष्ट्रिय संघ वा संस्था वा बैंक तथा वित्तीय संस्थाबाट ऋण वा अनुदान सहयोग बापत प्राप्त रकम,

(घ) नयाँ धारा जडान गर्दा प्राप्त हुने जडान शुल्क बापतको रकम,

(ङ) सेवा प्रदायकलाई सेवा प्रणाली उपयोग गर्न दिए बापत प्राप्त रकम,

(च) सेवा प्रदायकबाट अनुमतिपत्र दस्तुर बापत प्राप्त रकम,

(छ) उपभोक्ताले महसुल बापत बुझाएको रकम,

(ज) अन्य कुनै स्रोतबाट प्राप्त रकम ।

(३) बोर्डको सम्पूर्ण खर्च उपदफा (१) बमोजिमको कोषबाट व्यहोरिनेछ ।

(४) बोर्डको कोषमा रहने रकम नेपाल भित्रको कुनै बैंक वा वित्तीय संस्थामा खाता खोली जम्मा गरिनेछ र त्यस्तो खाताको सञ्चालन तोकिए बमोजिम हुनेछ ।

२७. उपभोक्ता संरक्षण कोष: (१) दफा २५ बमोजिम जरिवाना बापत प्राप्त गरेको रकम जम्मा गर्न बोर्डले एउटा उपभोक्ता संरक्षण कोष खडा गर्नेछ ।

(२) उपदफा (१) बमोजिमको कोषमा जम्मा भएको रकम सेवालार्ई नियमित गराउन, सेवा प्रणालीको आवश्यकता अनुसार मर्मत सम्भार गर्न वा पुनर्निर्माण गर्न तथा तोकिए बमोजिम उपभोक्तालार्ई अनुदान दिने काममा प्रयोग गरिनेछ ।

(३) कोषको सञ्चालन, व्यवस्थापन र उपयोग सम्बन्धी कार्यविधि तोकिए बमोजिम हुनेछ ।

२८. लेखा र लेखापरीक्षण: (१) बोर्डको आय-व्ययको लेखा र लेखापरीक्षण प्रचलित कानून बमोजिम हुनेछ ।

(२) बोर्डले तोकिए बमोजिम आन्तरिक लेखापरीक्षण तथा आन्तरिक नियन्त्रण गर्नु/गराउनु पर्नेछ ।

(३) बोर्डको आय-व्ययको लेखापरीक्षण समितिले नियुक्त गरेको ईजाजत पत्र प्राप्त लेखापरीक्षकबाट हुनेछ ।

(४) संघीय सरकार, प्रदेश सरकार तथा नगरपालिकाले चाहेमा जुनसुकै बखत बोर्डको लेखा तथा सोसँग सम्बन्धित कागजात जाँचन वा जाँच गराउन सक्नेछ ।

परिच्छेद ८

विविध

२९ निर्देशन दिन सक्ने: सेवाको गुणस्तर कायम गर्ने, वातावरण संरक्षण गर्ने तथा खानेपानी तथा सरसफाईको गुणस्तर कायम राख्ने सम्बन्धमा नेपाल सरकार/प्रदेश सरकार/नगरपालिकाले बोर्डलाई आवश्यक निर्देशन दिन सक्नेछ र त्यस्तो निर्देशनको पालन गर्नु बोर्डको कर्तव्य हुनेछ।

३०. वार्षिक प्रतिवेदन पेश गर्नु पर्ने: (१) बोर्डले प्रत्येक आर्थिक वर्ष समाप्त भएको मितिले तीन महिनाभित्र देहायका कुराहरु समेत समावेश गरी नगरपालिका समक्ष वार्षिक प्रतिवेदन पेश गर्नुपर्नेछ:-

(क) बोर्डको आम्दानी र खर्चको विवरण,

(ख) आफुले वर्षभरी सम्पादन गरेको कामको विवरण र सोको लागि लागेको प्रशासकीय खर्च,

(ग) आगामी वर्षको कार्ययोजना र त्यसको लागि आवश्यक पर्ने अनुमानित बजेट तथा सो को स्रोत, तोकिए बमोजिमका अन्य विवरण। (घ)

(२) उपदफा (१) बमोजिमको प्रतिवेदन नगरपालिकाले प्रत्येक वर्ष बोर्डलाई सार्वजनिक गर्न लगाउनेछ।

३१. उपसमिति गठन गर्न सक्ने: (१) बोर्ड गठन पूर्व कायम रहेका खानेपानी तथा सरसफाई उपभोक्ता समितिहरु मध्येबाट आवश्यकता अनुसार यस बोर्ड गठन पश्चात तत् तत् भौगोलिक क्षेत्रमा कार्यरत रहने गरी बोर्डले उपसमितिहरु गठन गर्न सक्नेछ।

(२) बोर्ड गठन पश्चात विभिन्न सरकारी तथा गैरसरकारी निकायहरुले खानेपानी आयोजना निर्माण कार्य बोर्डमार्फत गर्नेछ। यदि ती निकायहरुको नियमानुसार नयाँ उपभोक्ता समिति गठन गर्न पर्ने भएमा गठित नयाँ खानेपानी योजनाका उपभोक्ता समितिहरु समिति योजना निर्माण सम्पन्न भई सकेपछि बोर्डमा हस्तान्तरण भएमा त्यस्ता उपभोक्ता समितिहरु पनि बोर्डको आवश्यकता अनुसार व्यवस्थापन उपसमितिमा रुपान्तरित हुन सक्नेछ।

(३) धारा ३१ (१ र २) बमोजिम रुपान्तरित उपसमितिहरुको मुख्य कार्य खानेपानी, सरसफाई तथा स्वच्छता सेवा नियमित रुपमा प्रदान गर्ने कार्यमा बोर्डलाई निरन्तर सहयोग, संचार र समन्वय गर्ने मुख्य जिम्मेवारी रहनेछ।

(४) बोर्डले आफुले गर्नुपर्ने काम कारवाही सुचारुरूपले गर्नको लागि विभिन्न विषयसँग सम्बन्धित विशेषज्ञ, सेवा प्रदायक तथा उपभोक्ताको समेत संलग्नता रहने गरी आवश्यकता अनुसार अन्य थप उप-समितिहरु गठन गर्न सक्नेछ।

(५) उपदफा (१) र (२) बमोजिम गठित व्यवस्थापन उपसमितिको काम, कर्तव्य, अधिकार तथा पदाधिकारीहरुले पाउने सुविधा तोकिए बमोजिम हुनेछ।

३२. नगरपालिकासँग सम्पर्क: बोर्डले नगरपालिकासँग सम्पर्क राख्दा खानेपानी, सरसफाई तथा स्वच्छता सेवा हेर्ने शाखा/उपशाखा मार्फत राख्नु पर्नेछ।

३३. नियम बनाउने अधिकार: यस ऐनको उद्देश्य कार्यान्वयन गर्न बोर्डले आवश्यक नियम बनाउन वा नियममा संसोधन गर्न सक्नेछ र त्यस्तो नियम नगरपालिकाबाट स्वीकृत भएपछि मात्र लागू हुनेछ।

३४. निर्देशिका बनाई लागू गर्न सक्ने: बोर्डले यो ऐन वा यस अन्तर्गत बनेको नियमको अधीनमा रही आवश्यक निर्देशिका बनाई लागू गर्न सक्नेछ।

आज्ञाले

डमरु प्रसाद निरौला

प्रमुख प्रशासकीय अधिकृत